

I te mahana toru 18 nō 'ēperēra 2012, 'ua fa'ahanahana ato'a te Pū nō te ta'ere 'e te faufa'a tumu i te Mahana i ha'apa'ohia ē, e ha'afau'ahia te mau patura'a e rave rau i te Ao nei. 'Ua fa'anahohia ia te mau ha'amāta'ita'ira'a i ni'a i te marae fa'ahereherehia o Maraeta'ata 'e te mau fa'a'ite'itera'a hōho'a nō ni'a i te naneara'a 'e i te raura'a o te mau 'ite nō tō tātou 'Āi'a.

Patuhia (i teie tau) i roto i te 'oire o Paea i te kiromētera hō'ē 'ahuru mā iva (19), 'ua fa'aho'ihia te ti'a'aura'a o te marae nō Maraeta'ata i roto i te rima o te Pū nō te ta'ere 'e te faufa'a tumu. 'Ōia atura tē ha'apa'o ra i te fa'aterera'a, te 'atu'atura'a, te pāzurura'a 'e te ha'ama'ita'ira'a i taua faufa'a tupuna ra.

I te roara'a o nā 'āva'e hōpe'a e toru o te matahiti 2011, 'ua fa'a'āpi-fa'ahou-hia taua marae ra, 'ia au iho ā i tō na huru i tahitō ra. I muri mai, 'ua fa'a'una'una-fa'ahou-hia tō na mau hiti nā roto i te tanura'ahia te mau rā'au tumu e rave rau o te Fenua nei.

Nō reira, i te mahana toru 18 nō 'ēperēra i ma'iri a'e nei, 'ua fa'anahohia 'ei mahana :

- fa'a'ite'itera'a i taua mau faufa'a tutu'u ra i tō teie tau u'i ta'ata ;
- fa'atupu-fa'ahou-ra'a i rotopū i te nuna'a i te hia'aira'a i terā ra mau faufa'a tupuna ē, i roto roa i tōna orara'a i te mau mahana ato'a ;
- ha'api'i-fa'ahou-ra'a 'e 'ōperera'a i te mau maita'i o te hiro'a tumu.

Ē, nō te fa'ahanahanara'a i te 'ōro'a o taua mahana ra, 'ua 'iriti te Mono-Peretiteni 'o Antony GEROS i te tomo-fa'ahou-ra'a o Maraetaata hou 'Ōia 'a pūpū atu ai i te hei tiare 'e te fara i ni'a i te marae ari'i 'ei tā i te fa'atura i tōna iho mau tupuna.

Mā te 'āpe'ehia 'e Louis BREMOND te tahi 'o tei tae ato'a mai 'e 'o Matahi CHAVE te ti'a nō te fa'aterera'a hau o te Ta'ere, 'ua riro te haere-māta'ita'ira'a i te marae 'ei taimē 'aitauira'a mana'o nō ni'a i te mau 'ite tutu'u 'e te 'ihi papa 'o tei hope i te fa'ahiahia. 'Ua ti'a roa ato'a i te Mono-Peretiteni i te 'ōrerora'a i te paripari o te marae. E aha ho'i ia ! 'o teie iho marae te niu o tōna 'aufau fēti'i ē, 'o tāna i ha'amana'o.

Mā te fāri'ira'a 'e te 'upa'upa, te ha'amāta'ita'ira'a 'e te 'amu'amura'a, 'o te mau rāve'a ia 'o tei fa'anahohia nō te fa'ahanahanara'a i teie mahana pūpūhia nō te faufa'a tumu o te Ao nei 'e 'o tei ma'irihia i te fenua nei ē : **Te mahana o te hiro'a tumu.**

Nō reira, tē ha'amāuruuru atu nei mātou i te mau ta'ata ato'a 'o tei tae mai i ni'a i te marae 'e tē mana'o pua'i nei mātou ē, 'ua ho'i atu rātou mā te tahi mau ha'amāramaramara'a hau atu i ni'a i te faufa'a māra'a 'e te faufa'a māra'a 'ore o tō tātou 'Āi'a.